

غزلیں

وزیر آغا

مکتبہ اردو زبان

ضبطاً

حقوق	بچن مصنف محفوظ
طبع	اول
ناشر	نصرت انوار
مطبع	مکتبہ جدید پریس لاہور
سرورق	اسلم کمال
خطاطی	تمکین شیرازی
ماہ و سال اشاعت	مئی ۱۹۶۳ء
قیمت	پانچ روپے

مکتبہ اردو زبان ریلوے روڈ سرگودھا

اصغر، انور، جمیل اور ستجاو کے نام

کیسے کہوں کہ میں نے کہاں کا سفر کیا
آکاش بے چراغ، زمیں بے لباس تھی
میلوں تک تھی ٹھلسی ہوئی دوپہر کی تاش
سینے میں بند سینکڑوں صدیوں کی پیاس تھی

مصنّف کے دوسرے شعری مجموعے

شام اور سائے (نظمیں)
دن کا زرد پہاڑ (نظمیں اور غزلیں)

ترتیب

۹	ذریعہ آغا	نردبان
۱۳		دن ڈھل چکا تھا اور پرندہ سفر میں تھا
۱۵		جو ہو سکے تو تماشہ نہ یہ دکھا مجھ کو
۱۶		نکلے سفر پہ ہم تو قمر ہم رکاب تھا
۱۹		وہ کہ تھا چشمہ صفا کی طرح
۲۱		چھوٹا ترا نگر تو ہم اپنے نگر گئے
۲۳		کیا لمس تھا کہ سارا بدن جگمگا گیا
۲۵		جبین سنگ پہ لکھا مہر افسانہ گیا
۲۶		بارش ہوئی تو ڈھل کے سبسا رہ گئے
۲۹		کب سے ہے تیری کھوج میں اے صبح بے نشان
۳۱		کس کس سے نہ وہ لپٹ رہا تھا
۳۲		بادل برس کے کھل گیا رت مہرباں ہوئی

۳۵ وہ پھول ہے تو اپنی ہی خوشبو میں تر رہے

۳۶ فقط اک سانس اپنی ہم نوا ہے

۳۹ گر کر چٹا میں دن کی ٹسکنے لگی ہے شام

۴۱ کیا حادثہ ہوا کہ بھرنے لگی ہے شام

۴۲ کبھی کانٹوں پہ موتی بو گئے ہو

۴۵ منظر تھا راکھ اور طبیعت اداس تھی

۴۶ شب کٹ چکی تھی اور سحر کا پتہ نہ تھا

۴۹ چھٹیا سا اوس کا مجھے بیدار کر گیا

۵۱ پتے کہ زیورات تھے اُس شاخسار کے

۵۳ مانا کہ تیز آگ کی جدت ہوا میں ہے

۵۵ ہے سچ اگر کہ رنگوں کا طونان ٹل گیا

۵۶ کبھی کبھی وہ نظر مجھ سے بھی ملتا ہے

۵۹ ترے جہاں میں کوئی پر نشاں نہیں ملتا

۶۱ دھارسی تازہ لہو کی شبنم افشانی میں ہے

۶۳ آیا وہ تیرے پاس جو خود سے جدا ہوا

۶۵ شب سیاہ میں جس طرح کا کہشاں آباد

۶۶ مانا ستارے شب کے سدا جگمگائیں گے

۶۹ قابو ہی میں گر وقت کار ہوا نہیں ہے

۷۱ بیٹی باتوں سے مجھے بہلا نہیں

- ۷۲ وہ کون تھا جو خون کے دھارے میں بہ گیا
- ۷۵ رات کے سیپ سے جب درد رہا ہوتا ہے
- ۷۷ ستم ہوا کا اگر تیرے تن کو راس نہیں
- ۷۹ آندھی کے چاکوں سے ہرے پات جھڑ گئے
- ۸۱ مرے راستے میں جو پتھر پڑا ہے
- ۸۳ تو گم پڑا ہے اپنے خیالوں کی دھول میں
- ۸۵ صورت سے آشنا تھا مگر جانتا نہ تھا
- ۸۷ چمن میں آ کے عجب اپنے دل کا حال بنا
- ۸۹ بادل چھٹے تو رات کا ہرزخم وا ہوا
- ۹۱ وہ دن کہاں کریت کے اندھے غبار میں
- ۹۳ گر ہم سے نہیں یہ گفتگو ہے
- ۹۵ آنکھ میں تیری اگر صحرا نہیں
- ۹۷ مٹی اڑی تو پھولتی سرسوں کا دم گھٹا
- ۹۹ پہلا ہی گرم لو کا تھپیرا نہ سہہ سکی
- ۱۰۱ روک کر خوشبو نے میرا راستہ مجھ سے کہا
- ۱۰۳ دھوپ کے ساتھ گیا ساتھ نبھانے والا

اک بار ہم نے پار کیا چپ کا ریگ زار
پھر عمر بھراٹے رہے لفظوں کی دھول میں

نروبان!

شاعر کی ذات کئی منزلہ عمارت کی طرح ہے۔ اگر اس کے باں ذوقِ جستجو اور جذبہِ سیاحت کی معمولی سی رمق بھی موجود ہے تو وہ عمرِ عزیز اس عمارت کی محض ایک منزل میں رہ کر بسر نہیں کرے گا۔ بقولِ غالب — "اقامت جاودانی ہے اور اسی ایک نیک بخت کے ساتھ زندگانی ہے۔ اس تصور سے جی گھبراتا ہے اور کلیجہ منہ کو آتا ہے" مصیبت یہ ہے کہ اکثر شاعر ساری زندگی ایک ہی منزل کی کھڑکی میں بیٹھ کر گزار دیتے ہیں۔ نہ ان کا جی گھبراتا ہے نہ کلیجہ منہ کو آتا ہے۔ ممکن ہے یہ بات وفاقِ اداری بشرطِ استواری کے مقولے کے تابع ہو مگر وفاقِ اداری سے اگر شخصیت اور کلام کے رنگ آلود ہونے کا شتمہ بھر بھی احتمال ہو تو پھر شاعر کو لازم ہے کہ وہ چند روز کے لئے سہی، نقل مکانی ضرور کر جائے۔

میرا قصہ یہ ہے کہ میں نے اپنی ادبی زندگی کا معتد بہ حصہ نظم کی معیت میں گزارا اور یہ آج سے صرف چند برس پہلے کا واقعہ ہے کہ میں سنجیدگی سے غزل کی طرف متوجہ ہوا۔ گویا میں نے ایک طویل مدت عمارت کی زیریں منزل میں بسر کی ہے۔ اس منزل سے مجھے ہمیشہ بڑا لگاؤ محسوس ہوا۔ ایک تو اس لئے کہ اس کی ساری کھڑکیاں گلی میں کھلتی تھیں اور میں اپنے قریب سے گزرتے ہوئے قدموں کی چاپ کو سُن سکتا تھا۔ دوسرے اس منزل میں رہتے ہوئے مجھے زمین کی باس اور گلی کے شور سے بھی تعارف حاصل ہوتا تھا۔ تیسرے میں یہاں طائرانہ نظر کے بجائے تجزیاتی عمل میں باسانی مبتلا ہو سکتا تھا۔ پھر یہاں آزادی کی یہ صورت بھی تھی کہ میں محض ایک قدم بڑھا کر گلی میں اُتر سکتا تھا اور پھر گلیوں گلیوں سارے شہر میں گھوم سکتا تھا۔ اس منزل نے مجھے ہمیشہ انبوہ میں تنہائی کا احساس بخشا جس سے انفرادیت کو جلا ملی اور مجھے محسوس ہوا کہ میں سینہ ارضی پر بغیر کسی بیابانگی کے کھڑا ہوں۔ مگر کیسی بھی اچھی صورت حال کیوں نہ ہو، اگر وہ زیادہ عرصہ تک قائم رہے تو بلائے جان بن جاتی ہے۔ چنانچہ دل میں یہ آرزو چٹکیاں لینے لگی کہ کھلی فضا میں لمبے لمبے سانس لینے کے لئے عمارت کی بالائی منزل کی یا ترا کرنی چاہیے۔ میرے لئے یہ منزل شجر ممنوعہ تو نہیں تھی لیکن اُفتادِ طبع کے باعث میں زیریں منزل میں زیادہ عافیت محسوس کرتا تھا۔ پھر ایک روز جب سیاحت کے جذبے نے زور پکڑا اور مجھے دم گھٹنے کا احساس کچھ زیادہ ہی شدت سے ہوا تو میں ایک لمحہ اضطراب میں زیریں منزل کو خیر باد کہہ کر بالائی منزل میں آ گیا اور یہاں آتے ہی مجھے یوں لگا جیسے ساری کائنات ہی تبدیل ہو گئی ہے۔ عجیب منظر تھا! شہر کے سارے مکان زمین میں دھنس گئے تھے اور ان کے

مکین بونے نظر آرہے تھے۔ آسمان اب ایک جھکی ہوئی ٹین کی چھت نہیں تھا بلکہ ایک وسیع کینیوس کی طرح دُور دُور تک پھیل گیا تھا۔ چاروں طرف زمین و آسمان گلے مل رہے تھے۔ دُور دیس کے پہاڑ ایک سرسٹی لکیر کی طرح نمودار ہو گئے تھے اور کھیتوں کا لانا ہی سلسلہ انگشت سلوٹوں میں تبدیل ہو گیا تھا۔ تب اچانک وہ سارا شہر جو مکانوں اور گلیوں میں منقسم ہونے کے باعث مجھے کبھی پوری طرح نظر نہیں آیا تھا، ایک فرد واحد کی طرح دکھائی دیا۔ چھوٹی چھوٹی خوشیوں اور دکھوں نے میرے دل میں چھپی ہوئی اجتماعی خوشیوں اور دکھوں کے لئے جگہ خالی کر دی۔ مجھے محسوس ہوا جیسے میں کوئی تنہا اور الگ تھلک ہستی نہیں۔ جیسے اگر میں ایک فرد ہوں تو سارا معاشرہ میرے دل میں کلبلا رہا ہے اور اگر میں بیچ ہوں تو سارا درخت مجھ میں سما یا ہوا ہے۔ چنانچہ اب میں منقطع یا منحرف نہیں بلکہ متحد اور مجتمع تھا۔ اب مجھے محسوس ہوا کہ میری آواز صدا بصر نہیں بلکہ صدا و جرس ہے۔ منزل کے دیار کی یہ سیاحت مجھے ہمیشہ یاد رہے گی کہ یہاں آکر میں نے بندی پر سے چاروں طرف نظر دوڑائی اور اجتماعی زاویے سے زندگی کو دیکھنے کی سعادت حاصل کرنے میں کامیاب ہوا۔ بالائی منزل میں ایک یہ نقص ضرور ہے کہ آپ اس کی کھڑکی سے باہر آکر چند ثانیوں کے لئے ہوا میں معلق تو رہ سکتے ہیں لیکن سلامت گلی میں اُتر نہیں سکتے اور میں بحیثیت فرد ہمیشہ کھڑکی سے باہر کی طرف کودتا رہا ہوں۔ اس لئے اب میں شاید زیادہ دیر اس منزل میں قیام پذیر نہ سکوں اور یا تو زیریں منزل کو لوٹ جاؤں یا چندے کسی اور منزل میں قیام کرنے کے لئے رُک جاؤں تاہم جو عرصہ میں نے اس بالائی منزل میں گزارا ہے وہ میرے لئے ایک نادر و نایاب تجربہ ہے اور میں اسے کبھی فراموش نہیں کر سکوں گا۔

وزیر آغا

سرگودھا۔ ۱۸ اپریل ۱۹۶۳ء



دِن ڈُھل چُکا تھا اور پرندہ سُنر میں تھا
سارا لہو بدن کا رُواں مُشتِ پَر میں تھا

حدِ افق پہ شام تھی خمیہ میں منتظر
آنسو کا اک پہاڑ سا حائل نظر میں تھا

جاتے کہاں کہ رات کی بانہیں تھیں مُشقل
چُھتے کہاں کہ سارا جہاں اپنے گھر میں تھا

لو وہ بھی نُنشک ریت کے ٹیلے میں ڈھل گیا
کل تک جز ایک کوہِ گراں رُہنڈر میں تھا

اُترا تھا وحشی چرٹیوں کا لشکر زمین پر
پھراک بھی سبز پات نہ سارے نگر میں تھا

پاگل سی اک صد کسی اُجڑے مکاں میں تھی
کھڑکی میں اک چراغ بھری دو پہر میں تھا

اُس کا بدن تھا خون کی حدت سے شعلہ و ش
سورج کا اک گلابِ ساطشتِ سحر میں تھا



جو ہو سکے تو تماشائے یہ دیکھا مجھ کو
 ترا ہی روپ نظر آئے جا بجا مجھ کو

کبھی تو کوئی فلک سے اتر کے پاس آئے
 کبھی تو ڈسنے سے باز آئے فاصلہ مجھ کو

تلاش کرتے ہو پھولوں میں کیسے پاگل ہو
 اڑا کے لے بھی گئی صبح کی ہوا مجھ کو

کسے خبر کہ صدا کس طرف سے آئے گی
کہاں سے آ کے اُٹھائے گا قافلہ مجھ کو

تتا میرا نقش قدم ہی مرے تعاقب میں
وگرنہ لاکھ بلاتی تری صدا مجھ کو

سیٹا رہا خود کو نہیں عمر بھر لیکن
بکھیرتا رہا شبہم کا سلسلہ مجھ کو

گھلی جو رات کی خوشبو تو سازشی جاگے
دکھتی آنکھوں نے گھیرے میں لے لیا مجھ کو

ٹھہر سکی نہ اگر چاندنی تو کیا غم ہے
یہی بہت ہے کہ تو یاد آ گیا مجھ کو



بیکلے سفر پہ ہم تو تھر ہم رکاب تھا
پھر صبح تک رفاقتِ شب کا عذاب تھا

دیکھا تو اک خفیف سی لرزش لبوں پہ تھی
پلکوں کے ساتھ چپکا ہوا کوئی خواب تھا

یہ بھی نہیں کہ تیری منظر مہرباں نہ تھی
تارامرے نصیب کا زیرِ عتاب تھا

پڑھتے تھے صبح و شام اُسے بار بار ہم
جیسے زمانہ ایک مقدس کتاب تھا

یہ اور بات دُھل نہ سکا آئینہ ترا
برسا و گر نہ ابرِ کرم بے حساب تھا

دیکھا جو ریگ زارِ تیرے تو میرا گھر
آبِ رواں پہ بہتا ہوا اک گلاب تھا

میں قید تیری آنکھ کی سُتلی میں تھا ابھی
تُو پار کر چکا نگہِ آفتاب تھا

میرے دُکھی سوال کا اُس شام تیرے پاس
بھگی ہوئی نظر کے سوا کیا جواب تھا

کر وہ زمانہ یاد کہ تھی آنکھ میں حسیا
ماہین دوستوں کے ابھی کچھ حجاب تھا



وہ کہ تھا چشمہ صفا کی طرح
کل بلا مجھ کو زخمِ پا کی طرح

کون زندہ ہے اس اندھیرے میں
اک سسکتی ہوئی صدا کی طرح

زنگ آلود گھر کا سناٹا،
اور میں — چھیتی ہوا کی طرح!

دوستی پتھروں سے میں نے کی
شام کی نرم دل گھٹا کی طرح

تیرا ناخن ہیں تیرے دشمن کے
اور تو — پھول سی قبا کی طرح

بستروں میں دبا گئے تارے
چاند نکلا کسی بلا کی طرح

چاندنی گر پڑی درختوں پر
جاں بلب آخری دُعا کی طرح

بے ستوں ہے یہ گنبدِ افلاک
تیری پھولی ہوئی انا کی طرح



چھوٹا ترا نگر تو ہسم اپنے نگر گئے
گہرے سمندروں کی تہوں میں اتر گئے

شاید کہ تو نے کھول دی مٹھی بھری ہوئی
طشتِ فلک میں نقرئی سکتے بکھر گئے

ہونٹوں کے سیپ سوکھے پڑے ہیں تو عم نہیں
آنکھوں کے ٹشک نال تو پانی سے بھر گئے

جھونکے نے بڑھ کے پیڑ کو چھیڑا تو دفعتاً
اُڑتے ہوئے فضا میں پرندوں کے پر گئے

کہنے لگا کہ میں نے تمہیں کتنا دکھ دیا
سپنے تمہارے چھین لئے سب، سحر گئے

اے آفتاب! آئیسنہ تیرا اگر ہے صاف
بتلا مجھے کہاں وہ مرے ہم سفر گئے؟

خود سے کہا کہ سایہ نہیں وہ ہے ساتھ ساتھ
یوں ہم ہوا میں اُڑتے ہوئے اپنے گھر گئے



کیا بس تھا کہ سارا بدن جگمگا گیا
 پردے اُٹھے، نقاب ہٹے، فاصلہ گیا

پھر ایک دن ہوا نے کہا، میں تو تھک گئی
 خوشبو کا بوجھ میری کمر کو جھکا گیا

ٹھہرو کہ آئینوں پہ ابھی گرد ہے جمی
 سینوں کا سارا زہر لگا ہوں میں آ گیا

کرتے ہو انتظارِ عبث اتنا جان لو
 ٹوٹے گا اب تو شام ہی کو صبح کا گیا

بننے لگیں گے پھر سے نشانِ قدم اگر
 جھونکا ہوا کا گرد بچھا کر چلا گیا

اک شب نہیں لباس میں بھیگی پڑی تھی صبح
 منظر کسی کی آنکھ کا منظر دکھا گیا

کون اب لکھے گا شام کے ماتھے پہ تیرا نام
 سورج تو تیرا نام بچھا کر چلا گیا



جبین سنگ پہ لکھا مرا فنا نہ گیا
میں رہنڈر تھا مجھے روند کر زمانہ گیا

نقاب اوڑھ کے آئے تھے رات کے قزاق
پگھلتی شام سے سب دھوپ کا خزانہ گیا

کسے خبر وہ روانہ بھی ہو سکا کہ نہیں
تمہارے شہر سے جب اُس کا آب و دانہ گیا

وہ چل دیا تو ننگا ہوں سے کد، دلوں سے عزور
لبوں سے زہر، ہواؤں سے تازیانہ گیا

یہ جانتا ہوں کہ تو نے لیا تھا روک اُسے
مگر وہ آتشیں آنسو تجھے جلا نہ گیا؛

میں ایک ڈولتا سا گر مجھے اٹھاتا کون
گھٹا اٹھا کے چلی تھی مگر چلا نہ گیا

کہاں گیا میں بچھڑ کر کسے نمبر ہوگی
جو ایک بار یہاں سے ہوا روانہ، گیا



بارش ہوئی تو دھل کے سُبکسار ہو گئے
آندھی چلی تو ریت کی دیوار ہو گئے

رہوارِ شب کے ساتھ چلے جو پیادہ پا
وہ لوگ خود بھی صورتِ رہوار ہو گئے

سوچا یہ تھا کہ ہم بھی بنائیں گے اُس کا نقش
دیکھا اُسے تو نقش بہ دیوار ہو گئے

قدموں کے سیلِ تند سے اب راستہ بناؤ
نقشوں کے سب رواج تو بے کار ہو گئے

لازم نہیں کہ تم سے ہی پیچھے ہمیں گزند
خود ہم بھی اپنے درپے آزار ہو گئے

پھوٹی سحر تو چھینٹے اڑے دُور دُور تک
چہرے تمام شہر کے گلنار ہو گئے



کب سے بے تیری کھونج میں اے صبح بے نشاں
 بے چہرہ ساعتوں کا تھکا ہارا کارواں،

خود سے ہی باندھ لو کوئی پیمانِ دوستی
 ڈھونڈو گے اس سفر میں کوئی ہم سفر کہاں

آنکھیں کروں میں بند تو ڈستی ہے تیرگی
 دیکھوں تو چُھینے لگتی ہیں خوابوں کی کرچیاں

آیا نسیم صُبح کی صورت وہ شہر میں
کھلنے لگیں اُداس مکانوں کی کھڑکیاں

مانا کہ تا ابد نہیں جائے گی اُس کی باس
لیکن وہ پھول ایسا بدن آئے تو یہاں

جب پو پھٹی تو کہنے لگی اوس کی رِوا
سب چل دیئے گھروں کو مگر جاؤں میں کہاں؟

نکلے ترمی تلاش میں ہم کچھ برف پر
بیڑی کے ساتھ بنتے گئے پاؤں کے نشاں



کس کس سے نہ وہ لپٹ رہا کھتا
پاگل تھا، یونہی چمٹ رہا کھتا

دِن رات گزر رہے تھے ایسے
میں جیسے ورق اُلٹ رہا تھا

ساگر میں نہیں تھی موجِ اک بھی
ساحل تھا کہ پھر بھی کٹ رہا تھا

میں بھی تو جھپٹ رہا تھا خود پر
جب میرا اثاثہ بٹ رہا تھا

دیکھا تو نظر تھی اُس کی جل مقل
مشکیزہ ابر پھٹ رہا تھا

قمرت ہی میں روشنی نہیں تھی
بادل تو کبھی کا چھٹ رہا تھا

نشہ تھا چڑھاؤ پر سحر دم
پیما نہ عسر گھٹ رہا تھا



بادل برس کے کھل گیا رت مہرباں ہوئی
بوڑھی زمیں نے تن کے کہا: میں جواں ہوئی

مکڑی نے پہلے جال بنا میرے گرد، پھر
مونس بنی، رشیق بنی، پاسباں ہوئی

شب کی رکاب تمام کے وہ یوں ہوئی جدا
دِن چڑھتے چڑھتے بسری ہوئی داستاں ہوئی

کرتے ہو اب تلاش ستاروں کو خاک پر
جیسے زمیں، زمیں نہ ہوئی آسماں ہوئی

چھاؤں کا ایسا قحط پڑا اس برس کہ دھوپ
بہر شوکتے شجر کے لئے سائبان ہوئی

گیلی ہوا کے لمس میں کچھ تھا وگرنہ کب
کلیوں کی باس گلیوں کے اندر رواں ہوئی

آنا ہے گر تو آؤ کہ چلنے لگی ہوا،
کشتی سمندروں میں کھلا بادباں ہوئی

بدلا زمانہ ایسا کہ ہونٹوں پہ تیرے بات
آئی ابھی نہیں تھی کہ دردِ زباں ہوئی



وہ پھول ہے تو اپنی ہی خوشبو میں تر رہے
بے وجہ کیوں ہوا کی طرح در بدر رہے

تُو بھی غلط نہیں ہے مگر اس قدر بتا
اپنے سوا وہ اور کا کیوں ہم سفر رہے

اُبھے وہ تیرگی سے، ڈرے اپنے آپ سے
کہنے کو چاندنی کی ردا اوڑھ کر رہے

آواز کے بھنور میں گراؤ تو چُپ رہے
 چُپ کی گُنچا میں لاؤ تو وہ بول کر رہے

سر سے اُتارے برف کی دستار کس طرح
 بوڑھے سے اک پہاڑ کی صورت اگر رہے

جُڑ گرد کائنات نہیں کچھ تو کیا اُسے
 اس گرد میں خراب وہ کیوں عمر بھر رہے

بہر لمحہ جیسے اوک لبالب بھری ہوئی
 اور دل تمام عسریو نہیں بے خبر رہے؟



فقط اک سانس اپنی ہم نوا ہے
وگر نہ کون باقی رہ گیا ہے

خفا مدت سے ہے آواز تیری
ٹپکتی آنکھ میری لب کُشا ہے

کہاں جاؤں کہ سب جانب ہیں آنکھیں
مرا تن جن سے چھلنی ہو گیا ہے

وہ رُت جب لوٹ کر آئی تو دیکھا
مکیں غائب، مکاں خالی پڑا ہے

ستاروں کے جلے کھیتوں میں کون اب
جھنکی پلکوں سے موتی چُن رہا ہے؟

خبر اخبار میں، پھر جاگ ہنسائی
یہ کیسی موت کوئی مر گیا ہے!

چلو اپنی بھی جانب اب چلیں ہم
یہ راستہ دیر سے سونا پڑا ہے



کہتے ہو تم کہ خود میں سمٹنے لگی ہے شام
بھیکے پروں کے ساتھ بھٹنے لگی ہے شام

آنسو، ستارے، جگنو، لرزتے ہوئے چراغ
لاکھوں حکمتی کرچوں میں بٹنے لگی ہے شام

صدیوں کے اک سفر سے جو لوٹی تو بے طلب
میری سیاہ قبا میں سمٹنے لگی ہے شام

شاید مری طلب سے وہ نا آشنا نہیں
 کانٹا سا بن کے تن سے چٹنے لگی ہے شام

کاسہ سے آفتاب کے بھر کر لہو کا جام
 دامنِ آسماں پر اُٹنے لگی ہے شام



کیا حادثہ ہوا کہ بچھرنے لگی ہے شام
 بہر وہپ نُنشک پھول کا بھرنے لگی ہے شام

سُورج کی گرم مُسھتی سے نکلی تھی اور اب
 کس کی گداز گود میں گرنے لگی ہے شام

مانتھے پہ دن کے زخم سادہ کیھا تو دوڑ کر
 اُس زخم کے شِکاف کو بھرنے لگی ہے شام

ہر ہر قدم پر میری طرف مڑ کے دیکھتی
 زینے سے پتھروں کے اترنے لگی ہے شام

آگے ہو جیسے تلخیم تاریک کا سفر
 کشتی میں پاؤں دھرتے ہی ڈرنے لگی ہے شام

آدھے قمر کے سامنے تاروں کے رُو برو
 پھر وعدہ لوٹ آنے کا کرنے لگی ہے شام



کبھی کانٹوں پہ موتی بو گئے ہو
کبھی چُپ چُپ چاپ مہتی ہو گئے ہو

گھنے جنگل میں گم رستہ ہوا ہے
بھری مغل میں تنہا ہو گئے ہو

سُنو تم صُبح کی دُشک کا نغمہ
کہاں تا ریکیوں میں کھو گئے ہو

کرن تو ہر بنِ مؤسے اڑی ہے
تمہیں بے دست و پا سے ہو گئے ہو

زمانے کی نل لائے تاب تم بھی
گرا کر اپنی پلکیں سو گئے ہو

ہزاروں بار پہلے بھی گرے تم
مگر اس بار پختہ ہو گئے ہو



منظر تھا راکھ اور طبیعت اُداس تھی
 ہر چند تیری یاد مرے آس پاس تھی

میلوں تک تھی مجلسی ہوئی دو پہر کی تاش
 سینے میں بند سینکڑوں صدیوں کی پائس تھی

اُٹھتے نہا کے شعلوں میں اپنے تو یہ کھلا
 دونوں جہاں میں پھیلی ہوئی تیری باس تھی

کیسے کہوں کہ نہیں نے کہاں کا سفر کیا
آکاش بے چراغ، زمیں بے لباس تھی

غمِ تھنا نہ سازگار تو پھر سوچ کس لئے
کالے سمندروں کی تھکن مجھ کو راس تھی

اب دُشول میں اُٹے ہوئے رستوں پہ ہے سفر
وہ دن گئے کہ قدموں تلے نرم گھاس تھی!



شب کٹ چکی تھی اور سحر کا پتا نہ تھا
ہونے میں اور نہ ہونے میں، کچھ فاصلہ نہ تھا

بُھکنے لگا تھا شہر کا مینار اور ہسم
ایسے ڈرے کہ قدموں تلے راستہ نہ تھا

آواز میں مٹھاس بھی تھی اشتعال بھی
ساگر بچھے دلوں کا مگر ڈولتا نہ تھا

تُو کب تھا کُلبلاتے ہوئے اُس ہجوم میں
پتھر اُٹھا کے تُو تو مجھے مارتا نہ تھا

وہ دِن بھی تھے کہ ساری زمیں ریگ زار تھی
یہ خار دار بول کوئی بولستا نہ تھا

جھونکے سے بھی ہوا کے میں اب ٹوٹنے لگا
وہ دِن کہاں کہ تھکتا تھا میں ٹوٹتا نہ تھا



چھینا سا اوس کا مجھے بیدار کر گیا
سارے گھر وندے خواب کے مسمار کر گیا

چڑیوں کا شور سن کے طبیعت چہک اُٹھی
باتوں کا زہر جسم کو بیمار کر گیا

آنکھیں اُداس، چہرے کی رنگت اڑی ہوئی
کیا حال میرا صبح کا اخبار کر گیا

کب سے ہے تو سفر میں مگر اس قدر بتا
طے کتنا فاصلہ ترا رہوار کر گیا؟

اُفتاد جیب پڑی تو وہ مضبوط دل عقاب
ایسا ڈرا کہ ساتوں فلک پار کر گیا

بادل سے بھی نہ خستہ ہوا دکھ کا سلسلہ
وہ غم گسار کو ششِ بیار کر گیا

تھا میں ہی چھینے پہ مُصرور نہ قفسِ غم
کس در کو ایک پل میں نہ دیوار کر گیا

میں نے یہ کب کہا تھا کہ آدوستی کریں
وہ سنگِ دل تو ایسے ہی انکار کر گیا

خود تو چلا گیا کہ اُسے کام تھے بہت
مجھ کو سپردِ پنجبہ اعیار کر گیا



پتے کہ زلیورات تھے اُس شاخسار کے
ایسی چلی ہوا کہ ہوئے رگزار کے

رُک رُک کے بچ رہی تھیں نگو فوں کی جھانجھنیں
ڈر ڈر کے آرہے تھے پرندے بہار کے

جائیں گے ہم بھی خواب کے اُس شہر کی طرف
ناؤ پلٹ تو آئے مسافر اُتار کے

کس کے جلو میں آئی سحر کچھ خبر نہیں
جز یہ کہ ہر طرف تھے ٹنگو نے انار کے

تالی بجا کے تونے اڑائے بہت مگر
زخمی پرند اڑ نہ سکے خستہ ڈار کے

آنگن کی راکھ ریشمیں آنچل میں بس گئی
جوڑے کے ساتھ سوکھ گئے پھول پیار کے

زینے سے آفتاب کے اترتی سفید و صُوب
کپڑے زمیں پہ بچھ گئے اُس بانگی نار کے



مانا کہ تیز آگ کی جدت ہوا میں ہے
لیکن وہ ایک برف کی ریل جو قبا میں ہے

میں جانتا ہوں لوہے کی زنجیر تو نہیں
جھنکار سب کی سب مسری آوازِ پا میں ہے

یسنے کے بند سیدپ میں اک راز تھا سو آج
پلکوں سے ٹوٹتی ہوئی مدھم صدا میں ہے

وہ لمحہ جس نے روک لیا تھا اُسے کبھی
 ٹھہرا ہوا وہ لمحہ ابھی تک خلا میں ہے

کیسے اڑوں کہ خاک نہیں چھوڑتی مجھے
 کیوں کر رُکوں کہ تازہ لہو دست و پا میں ہے

جی چاہتا ہے نذر کروں آج پھر تجھے
 وہ پر شکستہ گل کہ دلِ نارِ سا میں ہے

ہر چند تیرا رنگ ہے پھولوں میں جا بجا
 رفتار میری موجِ بادِ صبا میں ہے



ہے سچ اگر کہ رنگوں کا طوفان ٹل گیا
گالوں پہ تیرے کون یہ سُرخ سی ٹل گیا

اک سل تھی برف کی کہ سدا رو برو رہی
کہسار گرد ہو گئے لوہا پگھل گیا

چھن بھر کو چاندنی کی روانے چھوا مجھے
نفرت سے ماہتاب کا چہرہ بدل گیا

دِن کو رہا میں اپنے ہی سائے سے بدگماں
 شب آگئی تو اپنے ہی سائے میں ڈھل گیا

بادل کو دیکھتے ہی لگی تن بدن میں آگ
 جب تک پھوار آئے بھرا شہر جل گیا

چلتا رہا ہوں اپنی ہی جانب تمام عُسْر
 تُو نے غلط کہا کہ میں گھر سے نکل گیا

گھبرا کے ہیں نے دیکھا تھا اُڑتے پرند کو
 تُو سوچنے لگا کہ مرادِ دل محسُل گیا



کبھی کبھی وہ نظر مجھ سے بھی ہلاتا ہے
 وگرنہ اپنی ہی آنکھوں کے دکھ اٹھاتا ہے

چلے بھی آؤ کہ سب روگ اب تمام ہوئے
 خود اپنا بوجھ کہاں تک کوئی اٹھاتا ہے

وہ تشنگی ہے کہ دکھتے ہیں میرے ہونٹ اگر
 پک سے اوس کا قطرہ ہمک کے آتا ہے

تُو نا سمجھ تھا کہ وہلیز تک چلا آیا
 زمانہ اب مجھے بازار میں مُبلاتا ہے

ہوں مُنٹشک ریت کا صحرا تو میری خاطر کیوں
 سنہری بجرے خیالات کے بہاتا ہے؟

نشانِ میل کی صورت ہوں رگبزر کے قریں
 یہ کارواں مجھے چھو کر گزرتا جاتا ہے

میں روشنی کی طرح ہوں ہر اک جگہ موجود
 یہ دیکھتا ہوں تو خود کو کہاں چھپاتا ہے؟



ترے جہاں میں کوئی پرفشاں نہیں ملتا
کہیں بھی لکڑے ابر رواں نہیں ملتا

چمکتے تاروں کا وہ ازدحام ہے کہ مجھے
تلاش کرنے پہ بھی آسماں نہیں ملتا

پلک اٹھاؤ تو نیلے سمندروں کا خروش
پلک گراؤ تو کچھ بھی یہاں نہیں ملتا

ہوا چلی تو چہکنے لگے لبوں کے پرند،
ہوا رُکی تو کوئی مہرِ دباں نہیں ملتا

یہ کیا کہ آنکھوں کے پٹ تو کھلے ہیں اور کہیں
ترے وجود کا نام و نشان نہیں ملتا

جو آ کے میرا ہی منظر مجھے دکھا جائے
وہ یارِ مخلص و نامہرِ دباں نہیں ملتا

سجا کے آنکھ میں آنسو نہ اس قدر اترتا
بھرے جہاں میں یہ گوہر کہاں نہیں ملتا



دھارسی تازہ لہو کی شب بتم انشانی میں ہے
 صُبح دم بھگی ہونی پلکوں کی تابانی میں ہے

آنکھ ہے لبریز جیسے رو پڑے گا تو ابھی
 جیسے ذلت کا مداوا آنکھ کے پانی میں ہے

میں نہیں مارا تو میرے حوصلے کی داد دے
 اک نیا عزم سفر اس خستہ سامانی میں ہے

بے ثمر، بے رنگ موسمِ برف کی صورت سفید
اور دل اُٹکے ہوئے رنگوں کی طغیانی میں ہے

آگ ہے سینے میں تیرے موجزن تو یاد رکھ
شمع سی روشن اندھیرے گھر کی ویرانی میں ہے

انگنت رنگوں کے پَر بکھرے پڑے ہیں ہر طرف
وقت کا گھائل پرندہ پھر سے جولانی میں ہے

کس گھٹے جنگل میں جا کر اب چھپیں اہل وطن
آنکھ سی اُبھری ہوئی سورج کی پیشانی میں ہے



آیا وہ تیرے پاس جو خود سے جدا ہوا
چہرہ سا اک لگا کے ترا ہم نوا ہوا

وہ برگِ سبز جس کو اڑا لے گیا تھا تو
ڈھونڈا تو مل گیا مجھے بن میں پڑا ہوا

شبِ نیم سے اپنی پلکوں کو اتنا جھکو کہ میں
سوچوں کہ ایک سوکھا شعبہ بچہ ہوا

اُد پر بچھے ستاروں کی بکھری ہوئی تھی راکھ
 نیچے گھنے درختوں کا جنگل جلا ہوا

میری طرف نگاہ اٹھا اور غور کر
 کب سے ہوں تیری راہ کا پتھر بنا ہوا

آواز کے بھنور میں مجھے مت گرا کہ میں
 کرنوں کا جال توڑ کے کل ہی رہا ہوا

کرنا پڑے گا اپنے ہی سائے میں اب قیام
 چاروں طرف ہے دھوپ کا صحرا بچھا ہوا



شبِ سیاہ میں جس طرح کا کہشاں آباد
سدا رہے یہ تیری شامِ دوستاں آباد

عجیب رنگ ہے اب کے خروشِ دریا کا
ہے سطحِ آب پہ اک شہرِ بے نشاں آباد

کھلے کواڑ ہیں آنکھوں کے اور سناٹا
کبھی تو تم بھی کرو یہ حسین مکاں آباد

میں جانتا ہوں کہ پہلے کھلا تھا عرش پہ تو
پھر اُس کے بعد کیا تو نے یہ جہاں آباد

بنائے تو نے ستاروں سے گھر ہزاروں باہ
مگر ہوا نہ کبھی تجھ سے آسماں آباد

اڑی جو گرد تو اس خاکِ داں کو پہچانا
کھلا کہ خاک سے تھا سارا خاکِ داں آباد

چلو کہ ہم بھی شفقِ زار میں کہیں بیٹھیں
چلو کہ ہم بھی کریں شامِ خستگانِ آباد



مانا ستارے شب کے سدا جگمگائیں گے
بھڑکی چتا سحر کی تو کیا جل نہ جائیں گے؛

اُجلی ہوا میں ہم نے دیا ہے پڑوں کو کھول
اب جس طرف پہے گی ہوا بہتے جائیں گے

آنکھوں میں صفت ڈکھوں کی بچھانے کا فائدہ
ہم نے ترا فریب نہ کھایا نہ کھائیں گے

میری قبا بھی دے نہ سکے گی تجھے پناہ
جب بادلوں کے اسپ سیہ نام آئیں گے

دہلیز بھی عبور نہ کر پائے جو کبھی ،
کیسے وہ اب پہاڑ کے اُس پار جائیں گے؟

ہے شرط چشمہ بھوٹ کے نکلنے زمین سے
لاکھوں پرند پیاس بٹھانے کو آئیں گے

چھٹکی جو چاندنی تو چٹھنے لگیں گے ہم
اور گُفتگو کے پھول سحر تک کھلائیں گے



قائو ہی میں گر وقت کار ہوار نہیں ہے
نیں کیسے کہوں راستہ ہوار نہیں ہے

سر پر نہیں شمشیر برہنہ کی طرح دھوپ
یا قدموں تلے سلسلہ خار نہیں ہے؟

آواز تو آتی ہے مگر رک نہیں پاتی
کیا شہر میں تیرے کوئی دیوار نہیں ہے؟

میں بھی تو مُصّر ہوں کہ ہوا بن کے اُڑوں میں
اور بھپول کی نُو شَبو کو بھی انکار نہیں ہے

مانوس نہیں تُم سے رہا ہوگا وگرنہ ،
پالے ہوئے پنچھی کی یہ چہکار نہیں ہے

کیسے نظر آئے مجھے صُورت وہ شناسا
دریا بھی تو اب آئینہ بردار نہیں ہے

مانا کہ سبھی اہلِ زمانہ ہوئے بیمار
ہے تشجھ کو یقین آپ تو بیمار نہیں ہے



بیتی باتوں سے مجھے یہ سلا نہیں
اے زمانے لوٹ کر اب آ نہیں

ہم ورق چاندی کے۔ اے پاگل ہوا
بھول کر بھی ہم سے تو ٹکرا نہیں

چل پڑے تو کٹ ہی جائے گا سفر
اے مری آوازِ پاگھبرا نہیں

مُٹھیاں بھر بھر کے بے دردی سے تُو
اپنی خاکستر کو یوں بکھرا نہیں

چھیر مت جانے کا قصہ بار بار
کبکشاں کی رہگزر دکھلا نہیں

رات بھر کہتا رہا حُب گنو سے میں
بھٹو کریں یوں ہر قدم پر کھا نہیں

رو اگر مرغوب ہے رونا تجھے
آنکھ سے چپنگا ریاں برسا نہیں



وہ کون تھا جو خون کے دھارے میں بہہ گیا
 زخموں کی ایک باڑسی چہرے پر سمبہ گیا

مجھ کو نہ روک میری نظر منزلوں پر ہے
 خود کو اٹھا کہ تو مہرے قدموں میں رہ گیا

ریگِ رواں سے پھوٹ کے نکلے کنول ہزار
 جاتے ہوئے وہ بات عجب مجھ سے کہہ گیا

پھقڑ کا وہ مکاں کہ تجھے جس پہ ناز تھا
شبنم کی ایک بوند گرمی اور بہہ گی

موتی بنا تو ڈوب گیا اُس نگاہ میں
ذرہ بنا تو وقت کا ہر وار سہہ گیا



رات کے سیدپ سے جب در در رہا ہوتا ہے
صبح دم سیکڑوں پلکوں پہ سجا ہوتا ہے

زخم دروازہ نہیں ہے کہ منتقل کر لیں
زخم ہر حال میں آغوش کُشا ہوتا ہے

وہ کبھی نیلا سمندر ہے کبھی سبز زمیں
کبھی موجوں کبھی پھولوں میں گھرا ہوتا ہے

ہم نے خود دیکھے ہیں آواز کے اڑتے ہوئے رنگ
کوئی آنسو اُسے جب چھیڑ رہا ہوتا ہے

گرد اڑتی ہے تو اٹ جاتے ہیں اشجار تمام
اوس گرتی ہے تو اک حشر بپا ہوتا ہے

رودِ پھر روگ ہے پتھر کو بھی لگ سکتا ہے
دردِ دل میں کبھی تیرے بھی بتا ہوتا ہے؛

کم نہیں کرب کی لہروں کا تناؤ لیکن
چاند نکلے تو یہ طوفان سوا ہوتا ہے



ستم ہوا کہ اگر تیرے تن کو راس نہیں
کہاں سے لاؤں وہ جھونکا جو میرے پاس نہیں

پگھل چکا ہوں تمازت میں آفتاب کی میں
مرا وجود بھی اب میرے آس پاس نہیں

مرے نصیب میں کب تھی برہنگی اپنی
ہلی وہ مجھ کو تمنا کہ بے لباس نہیں

کسے خیر کہ کہاں چھوڑ کر چلی جائے
صبا کے چال چلن سے تو روشناس نہیں

کھلا پڑا ہوں ہوا میں کتاب کی صورت
وہی پڑھے مجھے آکر جو ناسپاس نہیں

لہو کے ساتھ گئی تن بدن کی سب چہکار
چھین کرن میں نہیں ہے کلی میں باس نہیں



آندھی کے چابکوں سے ہرے پات جھڑ گئے
 جونچ گئے وہ آپ ہی شاخوں پہ سڑ گئے

کیا تہر ہے کہ پہلے لکھو خود لہو سے نام
 پھر چیخ کر کہو کہ بھرے گھر اُجڑ گئے

میلا ہوا فلک تو چھکنے لگی ہوا
 ساگر کے رُخ پہ کتنے شکن اور پڑ گئے

آخر پلٹ کے شام نے دیکھا مری طرف
 کرنوں کے تیر میری ہتھیلی میں گر گئے

سُننا پڑی جو اُس کو مری داستانِ غم
 عارض کی سہل پہ کتنے بگینے سے جڑ گئے



مرے راستے میں جو پھٹ پڑا ہے
 نگینے کی صورت زمیں میں جڑا ہے

یہ کیا ہو گیا ہے کہ میرا ہی سا یہ
 میرے جسم سے کٹ کے اوندھا پڑا ہے

جدھر دیکھتا ہے ہوا رُو برو ہے
 یہ دل زرد پتے کی صورت کھڑا ہے

اندھیرے کی گلیاں بہت تنگ دل ہیں
اُجالے کا میدان کتنا بڑا ہے

وہی رہ نوردی وہی رُو سیاہی
وہی اک مسافر کہ صد پر اڑا ہے

کبھی اپنے اندر رہا قید برسوں
کبھی مُدّتوں آسماں سے لڑا ہے

لڑا سکتے ہوئے پتھروں کو بتاؤ
ہمالہ جہاں تھا وہیں پر کھڑا ہے



تو گم پڑا ہے اپنے خیالوں کی دُھول میں
 نہیں کیوں تجھے تلاش کروں پھول پھول میں

آنی تھی اک صدا کہ چلے آؤ — اور میں
 صحرا عبور کر گیا شوقِ فُضول میں

جھپٹے وہ مجھ پہ تول کے کندے ہزار بار
 خود کو لہو لہان کیا اپنی بھول میں

آئے تو ہو مگر نہ قریب آؤ اس طرح
موتی سجا کے لاؤ نگاہِ ملول میں

اک بار ہم نے پارکیا چُپ کا ریگزار
پھر عمر بھراٹے رہے لفظوں کی دھول میں



صورت سے آشنا تھا مگر جاننا نہ تھا
 پہچان کر بھی مجھ کو وہ پہچاننا نہ تھا

مر جائے گی ہوا مجھے اس کا گمان نہ تھا
 تھک جائے گی صدا میرا جی ماننا نہ تھا

آخر اسی نے تجھ پہ نچھاور کیا لہو
 وہ شخص جس کو اپنا تو گردانتا نہ تھا

وہ دن بھی یاد کر کہ بھرے شہر میں یہاں
تیرے سوا کوئی بھی تجھے جاننا نہ تھا

میں خوش کہ مل سکا تجھے اک اجنبی کی طرح
تو مسلمان کہ میں تجھے پہچاننا نہ تھا



چمن میں آکے عجب اپنے دل کا حال ہوا
 نئی رتوں کا تماشہ بھی اک وبال ہوا

ترا کمال تو یہ تھا کہ آنکھ کو دیتی
 جلے چراغ بجھانا ترا کمال ہوا

بٹے گانٹک جزیروں میں ایک دن وہ بھی
 ملن تمہارا ہمارا اگر محال ہوا!

وہی ہے ساعتِ مُرودہ وہی در و دیوار
 بڑے دنوں کو گئے آج پورا سال ہوا

کرن کی نوک سے کٹنے لگا تمام بدن
 سنہری دھوپ میں آکر یہ اپنا حال ہوا

سفر کا رخ ہے تمہاری طرف وگرنہ مجھے
 پلٹ کے جانا کبھی باعثِ ملال ہوا

ہٹاؤ رات کا قصہ، سحر کی بات کریں
 وہ چشمِ صبح کھلی، مُنہ شفق کا لال ہوا



بادل چھٹے تو رات کا ہرزخم وا ہوا
آنسو ذرا رُکے تھے کہ محشر بپا ہوا

سُوکھی زمیں پہ بھری ہوئی چند پتیاں
کچھ تو بتانگارِ چمن تجھ کو کیا ہوا

ایسے بڑھے کہ منزلیں رستے میں بچھ گئیں
ایسے گئے کہ پھر نہ کبھی لوٹنا ہوا

اے جستجو! کہاں گئے وہ جو صلے ترے
کس دشت میں خراب ترا قافلہ ہوا

پہنچے پس خیال تو دیکھا کہ ریت پر
اک پھول کی طرح تھا وہ نیمہ کھلا ہوا

آئی شبِ سیاہ تو دئے جھللا اُٹھے
تھا روشنی میں شہر ہمارا بجھا ہوا



وہ دن کہاں کہ ریت کے اندھے غبار میں
 تم رُک گئے تھے میرے دلِ سوگوار میں

بکھرا پڑا تھا سارے چمن میں مرا بدن
 تو نے پرو لیا کسے پھولوں کے بار میں

اک ایک کر کے بجھتی گئیں مشعلیں تمام
 اب تیلیاں جلاتے پھر و تیرہ غار میں

آندھی کے پکھ پھیل گئے آسمان پر
اک ریگ زار بچھنے لگا لالہ زار میں

تم گود سے زمین کی اترے تو ہو مگر
کھیلو گے ساتھ کس کے خلا کے غبار میں؛

دیکھا تو خوں میں لہقرے پڑے تھے شجر تمام
بیزے گڑے ہوئے تھے ہر اک شاخار میں

جاؤ گے اب کہاں کہ زمانہ ہی رُک گیا
دیکھو غبارِ تھم سا گیا ر ہگزار میں



گر ہم سے نہیں یہ گفتگو ہے
کیوں رونے سخن ہماری سو ہے

مت اُس سے اُلجھ کہ وہ بھی آخر
پہنچے گا وہیں جہاں کہ تو ہے

میں کیسے کروں تلاش تجھ کو
چہروں کا ہجوم رو برو ہے

بنجبر ہے اگر پہاڑ یکسر
آئی یہ کہاں سے آب جو ہے؟

اے میری دکھی صد ذرا سن!
آواز سی کیسا یہ سُو بہ سُو ہے!

بستی ہے کہ اک گھنسا جنگل
جنگل ہے کہ شہر تند خو ہے

دھن اپنا کٹائے رات بھر وہ
شبنم کی اسی میں آبرو ہے

تجھ سا بھی کوئی تو ہوگا احسب
مجھ ایسا اگر وہ ہو بہو ہے



آنکھ میں تیری اگر صحرانہیں
حال پر میرے تو کیوں رویا نہیں

جاننا ہوں صبح کا تارا ہے تو
میری خاطر تو کبھی جاگا نہیں

دستکیں ہی دستکیں ہیں ہر طرف
آدمی اک بھی نظر آتا نہیں

میں صدا دُوں اور تو آواز دے
اس بھری دُنیا میں ممکن کیا نہیں

ہے ترے اندر ترا ہم شکل قید
وہ جسے تو نے کبھی دیکھا نہیں

رو رہا ہوں ایک مُدت سے مگر
آنکھ سے آنسو کوئی ٹپکا نہیں



مٹی اڑی تو پھولتی سرسوں کا دم گھٹا
 شبنم گرمی تو سبز درختوں کا دم گھٹا

بھینگی ہوئی نگاہ سے دیکھا تو کیا نہ تھا
 چلین اتر گئی تو مکانوں کا دم گھٹا

آواز دی تو ساتوں فلک بھک کے آگئے
 لب سی لئے تو دونوں جہانوں کا دم گھٹا

دیکھا تو سارا دشت ہی اک لالہ زار تھا
 خوشبو گھنی تھی اتنی ہواؤں کا دم گھٹا

تُو ہی بتا کہ کیسے ہوا رت جگا تمام
 اور کیسے شب کے پنچھی کی چیخوں کا دم گھٹا



پہلا ہی گرم لُو کا تھپیڑا نہ سہہ سکی
کہنے کو کشتِ دلِ بھتی ازل سے ہری بھری

پھر بے تجھے تلاش اُسی ایک شخص کی
کتراکے جس سے مثلِ صبا تُو نے راہ لی

دیوارِ گر نہیں ہے تو چادر ہی اوڑھ لے
ننگے بدن کی ڈھال تو کاغذ کی ہے ہنی

جنگل کی سمت آئے ہو صحرا کو چھوڑ کر
گھر کا یہ راستہ تمہیں بھولانا تھا کبھی؟

ہوتا ہے ذکر گلیوں میں اب آسمان کا
اندھوں کے بند شہر میں کیسی ہوا چلی

جھونکوں نے تارتا کیا پو پھٹے کا خواب
کن پاگلوں کے ہاتھ ہماری قبا لگی؟

وہ عہدِ ابرو باد تو موسم کا کھیل تھا
بکلا جو آفتاب تو گرمی بہت پڑی



روک کر خوشبو نے میرا راستہ مجھ سے کہا
اے ہوا کے سر و جھونکے چھوڑ کر مجھ کو نہ جا

لڑکھڑاتے، کانپتے لفظوں میں تُو نے بات کی
کھو دیا تُو نے کہاں سیلِ رواں آواز کا

دلِ زدوں کا امتحان لیتی رہی زنجیرِ صُبح
کاروانِ شب کا لیکن سلسلہ جاری رہا

گرم گُفتاری سے میری موم تو پانی ہوا
آنکھ سے تیری مگر گھسلا نہ دریا برف کا

کیا خبر تھی تو بھی ستیاریہ بنے گا ایک دن
ایک ہی مرکز سے ہو گا تیرا میرا سلسلہ

دُور پہ اُس کے دستکین تھیں مضطرب لیکن وہ شخص
اپنی ہی آواز کے آہنگ میں کھویا رہا

شام کے کھیتوں میں ننگے پاؤں چلنا چاہیے
سہ طرف پھولوں کا سونا ہے یہاں بکھرا ہوا



دھوپ کے ساتھ گیا ساتھ نبھانے والا
اب کہاں آئے گا وہ لوٹ کے آنے والا

ریت پر چھوڑ گیا نقش ہزاروں اپنے
کسی پاگل کی طرح نقش مٹانے والا

خشک شاخیں کبھی ایسے تو نہیں چمکتی ہیں
کون آیا ہے پرندوں کو ڈرانے والا؟

عارضِ شام کی سُرخمی نے کیا فاشس اُسے
پردہ ابر میں بھتا آگ لگانے والا

سفرِ شب کا تقاضا ہے ترے ساتھ رہوں
دشت پُر ہوں ہے طوفان ہے آنے والا

مجھ کو در پردہ سُناتا رہا قصہ اپنا
اگلے وقتوں کی حکایات سُنانے والا

شبنمیں گھاس، گھنے پھول، لرزتی کرنیں
کون آیا ہے خزانوں کو لُٹانے والا!

اب تو آرام کریں سوچتی آنکھیں میری
رات کا آخری تارا بھی ہے جانے والا